
Shri Gurusuvarnamalastotram 2

ಶ್ರೀಗುರುಸುವರ್ಣಮಾಲಾಸ್ತೋತ್ರಂ 2

Document Information



Text title : Shri Gurusuvarnamalastotram 2

File name : gurusuvarNamAlAstotram2.itx

Category : deities_misc, gurudev, chandrashekarabhAratI

Location : doc_deities_misc

Author : chandrashekarabhAratI

Transliterated by : Aruna Narayanan narayanan.aruna at gmail.com

Proofread by : Aruna Narayanan narayanan.aruna at gmail.com

Description/comments : Sri Gururaja Sukti Malika

Latest update : January 1, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 13, 2022

sanskritdocuments.org

ಶ್ರೀಗುರುಸುವರ್ಣಮಾಲಾಸ್ತೋತ್ರಂ 2



ಶ್ರೀಸತ್ಸಂವಿತ್ತುಖಶಿವನೂತನನರಸಿಂಹನಾಮಗುರುವರ್ಯಂ .
ಸಂಸಾರಸಿಂಧುತಾರಣನಾವಂ ಭಕ್ತಿಪ್ರದಂ ಸದಾ ವಂದೇ .. 1..
ಶ್ರೀಕಂಠಪೂಜಕಂ ತಂ ಶ್ರೀವಿದ್ಯಾಕೀರ್ತಿದಾನಕಲ್ಪತರುಂ .
ಶ್ರೀನಿರ್ಭರ್ತ್ನಿತಭಾನುಂ ಶ್ರೀಶೃಂಗಿರೌ ವಸಂತಮಹಮೀಡೇ .. 2..
ಸತ್ಯಂ ಜ್ಞಾನಮಿತೀಮೇ ಸರ್ವೇ ಘುಷ್ಯಂತಿ ಯಂ ಹಿ ವೇದಾಂತಾಃ .
ಸದ್ಗುರುಮುಖಲಭ್ಯಂ ತಂ ಸತತಂ ಪ್ರಣಮಾಮಿ ಗುರುವರಂ ಭಕ್ತ್ಯಾ .. 3..
ಚಿದಚಿದ್ಗುಗ್ಗಜಲೇ ಯಃ ಚಿತ್ತತ್ರೋಟ್ಯಾ ವಿಭಜ್ಯ ಪರಹಂಸಃ .
ಚಿತಮೇವಾಂಗೀಕುರುತೇ ಚಿತ್ತವಿಶುದ್ಧೈ ದ್ವಿಜಾಗ್ರ್ಯಮೀಡೇ ತಂ .. 4..
ಆಸೇಚನಕಮುಖಾಂಬುಜಮಾನಂದದಮಾಶು ಭಕ್ತಜನತಾಯಾಃ .
ಆಕಂಠಪೂರ್ಣನತದಯಮಾತ್ಮಾರಾಮಂ ನಮಾಮಿ ಲೋಕಗುರುಂ .. 5..
ನಂದನಶಾಖೀ ನಮತಾಂ ನಶ್ಯತಿ ಯದ್ದರ್ಶನಾದ್ಧಿ ಪಾಪೌಘಃ .
ನಂದಿತವಿಶ್ವಜನಂ ತಂ ನಂದಂ ವಂದೇ ಸಮಾಪ್ತಮಾಪೂರ್ವಂ .. 6..
ದರಹಾಸದೀಪ್ತವಕ್ತ್ರಂ ದಂತಿವರೇಣ್ಯೇ ನಿವಿಷ್ಟಚಿತ್ತಂ ತಂ .
ದಮಶಮಮುಖಗುಣದಾನೇ ದಕ್ಷಂ ಪ್ರಣಮಾಮಿ ಶೋಕವಿಚ್ಛಿತ್ತೈ .. 7..
ಶಿವದೋ ಭಕ್ತಜನಾನಾಂ ಶಿವರೂಪೋ ಹಸ್ತನಿರ್ಜಿತಪಲಾಶಃ .
ಶಿಥಿಲಯತು ಭವಪಾಶಂ ಶಿರಸಾ ವೇದಸ್ಯ ಗೀತನಿಜರೂಪಃ .. 8..
ವಾರಣಗಮನಂ ಭವಭಯವಾರಣಮಾನಂದಬೋಧಘನಂ .
ವಾತಾದಿಭೂತರೂಪಂ ವಾಜಿಗಜೈರ್ಬಿರುದವಂತಮಹಮೀಡೇ .. 9..
ಭಿಕ್ಷುಕವರಸಂಪೂಜ್ಯಂ ಭಿಷಜಂ ಸಂಸಾರದುಃಖರೋಗಸ್ಯ .
ಭೀನಯಯುತೋಽಹಮೀಡ್ಯಂ ಭಿಕ್ಷಾಂ ಯಾಚೇ ವಿಶುದ್ಧವಿದ್ಯಾಯಾಃ .. 10..
ನಖಕಾಂತಿರಕ್ತಮಾಲಂ ನಗಸ್ಥಿರಂ ಮನ್ಮಥಸ್ಯ ಜೇತಾರಂ .
ನವನೀತಕೃದಯಮನಿಶಂ ನಮಾಮಿ ಗುರುರಾಜಮಾಶು ಮೋಕ್ಷಾಯ .. 11..
ವಶ್ಯೀಕೃತಸರ್ವಾಕ್ಷಂ ವಾಚಸ್ಪತಿಗರ್ವಹಾರಿವಾಚಾಲಿಂ .
ವಶ್ಯಂ ಭಕ್ತಜನಾನಾಂ ವಟತರುಹಿತರೂಪಸದ್ಗುರುಂ ವಂದೇ .. 12..
ನೃಹರಿಗುರುಸಕ್ತಚಿತ್ತೋ ನೃವರಪಶುಪ್ರಭೃತಿಸರ್ವವಸ್ತುಸಮಃ .
ನೃಪವಂದಿತಪಾದಾಬ್ಜೋ ನೃತ್ಯತು ಗುರುರಾಣ್ಡೀಯಚಿತ್ತಾಬ್ಜೇ .. 13..

ಸಿಂಹಂ ದ್ವೈತಿಮದೇಭೇ ಸಿತಮಾತನ್ವಾನಮಂತರಂ ನಮತಾಂ .
ಸಿಂದೂರಾರುಣಚೇಲಂ ಸಿತಚಾಮರವೀಜಿತಂ ಗುರುಂ ವಂದೇ .. 14..
ಹರಿದಷ್ಟಭರಿತಕೀರ್ತಿಂ ಹಂತಾರಂ ಸರ್ವಲೋಕಹೃತ್ತಮಸಃ .
ಹಂಸಂ ಪರಪದಪೂರ್ವಂ ಹರಂತಮೀಡೇ ಸಮಸ್ತಚಕ್ರಾತಿಂ .. 15..
ಭಾರತಿನರಸಿಂಹಗುರೋ ಭಾಜನಮೇನಂ ಭವತ್ಕಟಾಕ್ಷಸ್ಯ .
ಭಾವಿನಮಪಿ ಕುರುಷೇ ನಹಿ ಭಾರತಿ ಲೋಕಸ್ಯ ಖಲು ದಯಾದೃಷ್ಟೇ .. 16..
ರದನವಿನಿರ್ಜಿತಕುಂದಂ ರಮ್ಯಾ ವಾಚಃ ಪ್ರಸಾರಯಂತಮಹಂ .
ರಕ್ಷಕಮೀಡೇ ಜಗತಾಂ ರಜಸ್ತಮೋಹೀನಮಾಶು ಮಾಂ ತನುತಾಂ .. 17..
ತೀವ್ರತಪಾ ಗುರುಚರಣಸ್ತೀರಂ ಯೋ ನಯತಿ ಸಂಸೃತೌ ಮಗ್ನಾನ್ .
ತೀವ್ರಾಜ್ಞಾನಮಯಂ ಮಾಂ ತೀರ್ಥೇಶೋ ಜ್ಞಾನವಂತಮಾತನುತಾಂ .. 18..
ಪಾತಕವಹ್ನಿಜಲಂ ಯಃ ಪಾಮರವಿದ್ವತ್ಸಮಾನದೃಷ್ಟಿಶ್ಚ .
ಪಾವಯಿತಾ ಲೋಕಾನಾಂ ಪಾತು ಗುರುಃ ಸರ್ವದಾ ಸಮಸ್ತಾನ್ತಃ .. 19..
ತುಹಿನಾಂಶುಸದೃಶಕಾಂತಿಃ ತುಚ್ಛಂ ವಿಶ್ವಂ ವಿಲೋಕಯನ್ ಯೋಗೀ .
ತುಲನಾರಹಿತಃ ಶೀಘ್ರಂ ತುಷ್ಟಿಂ ಮಹ್ಯಂ ದದಾತು ಗುರುವರ್ಯಃ .. 20..
ಶ್ರೀಗುರುಶಿಷ್ಯಾನ್ಯತಮಃ ಕಶ್ಚನ ಭಕ್ತಃ ಸುಭಕ್ತಿಸಂಯುಕ್ತಃ .
ಶ್ಲೋಕಾಲೀನ್ ಶ್ರೀದೇಶಿಕಪದಾಬ್ಜಯುಗ್ಮೇ ಸಮಾರ್ಪಯತ್ .. 21..
ಇತಿ ಶ್ರೀಜಗದ್ಗುರು ಶ್ರೀಶೃಂಗೇರೀಪೀಠಾಧಿಪ ಶ್ರೀಚಂದ್ರಶೇಖರಭಾರತೀ
ಶ್ರೀಪಾದೈಃ ವಿರಚಿತಾ ಶ್ರೀಗುರುಸುವರ್ಣಮಾಲಾಸ್ತೋತ್ರಂ ಸಂಪೂರ್ಣಂ .

Proofread by Aruna Narayanan narayanan.aruna at gmail.com

—
Shri Gurusuvarnamalastotram 2

pdf was typeset on March 13, 2022

—

Please send corrections to sanskrit@cheerful.com

